

## प्रादेशिक समाचार

दिनांक- 14.10.2025 (दोपहर-1310 बजे)

### मुख्य समाचार

- राज्य के चर्चित शराब घोटाला मामले में एसीबी की बड़ी कार्रवाई, सात आरोपी गिरफ्तार।
- राज्य कैबिनेट की आज दोपहर बाद होगी बैठक, नगर निकाय चुनाव पर लिया जा सकता है फैसला।
- धनबाद में पुलिस के साथ मुठभेड़ में एक अपराधी घायल, 12 बदमाशों को किया गया गिरफ्तार।
- रांची में प्रथम धरती आबा आदिवासी फिल्म महोत्सव शुरू, 100 से अधिक फिल्मकार ले रहे हैं हिस्सा।
- खूटी के सुधीर सांगा का एसजीएफआइ नेशनल तीरंदाजी प्रतियोगिता के लिए हुआ चयन।

\*\*\*\*\*

राज्य के चर्चित शराब घोटाला मामले में भ्रष्टाचार निरोधक ब्यूरो, एसीबी ने बड़ी कार्रवाई की है। एसीबी ने इस मामले में 7 आरोपियों को गिरफ्तार किया है। जिन आरोपियों की गिरफ्तारी हुई है, उनमें महेश सीडगे, जगन देसाई, कमल देसाई, शीतल देसाई और बिपिन परमार समेत अन्य शामिल हैं। गिरफ्तार आरोपी विजन और मार्शल कंपनी के अधिकारी हैं। एसीबी ने यह गिरफ्तारी मुंबई और गुजरात से की है। मार्शल और विजन वही दोनों कंपनियां हैं, जिनकी बैंक गारंटी फर्जी पाई गई थी और पूरा मामला चर्चित हुआ था।

\*\*\*\*\*

मुख्यमंत्री हेमंत सोरेन की अध्यक्षता में आज दोपहर बाद तीन बजे से राज्य कैबिनेट की बैठक होगी। बैठक में सारंडा वन्य अभयारण्य के लिए गठित मंत्रियों का समूह अपनी रिपोर्ट सौंपेगा। चर्चा होने के बाद सरकार सारंडा को वन्य अभयारण्य भी घोषित कर सकती है। कैबिनेट में नगर निकाय चुनाव के बारे में भी प्रस्ताव आ सकता है। इसके अलावा राज्यहित में कई अन्य महत्वपूर्ण निर्णय भी लिये जा सकते हैं।

\*\*\*\*\*

धनबाद के तेतुलमारी थाना क्षेत्र में आज सुबह एंटी क्राइम चेकिंग के दौरान पुलिस और अपराधियों के बीच मुठभेड़ हुई। मुठभेड़ में पुलिस की गोली से एक अपराधी घायल हो गया। इस संबंध में एसएसपी प्रभात कुमार ने बताया कि मुठभेड़ में घायल अपराधी जमशेदपुर के भानु मांझी गिरोह का सदस्य है। वह वासेपुर के फरार अपराधी प्रिंस खान के लिए काम कर रहा है।

इससे पहले कल ही प्रिंस खान गिरोह के 12 अपराधियों को जिले के विभिन्न थाना क्षेत्रों से गिरफ्तार किया गया था। ये अपराधी किसी बड़ी वारदात को अंजाम देने की फिराक में थे।

\*\*\*\*\*

उधर जमशेदपुर के सीतारामडेरा थाना क्षेत्र के कल्याणनगर में लूट की योजना बना रहे चार युवकों को पुलिस ने गिरफ्तार किया है। सिटी एसपी कुमार शिवाशीष ने बताया कि इनके पास से एक देसी कट्टा, एक पिस्तौल और तीन मोबाइल फोन बरामद किया गया है।

\*\*\*\*\*

झारखंड पुलिस इस वर्ष अगस्त और सितंबर की अपनी उपलब्धियां साझा करेंगी। पुलिस महानिरीक्षक अभियान सह पुलिस प्रवक्ता एस माइकल राज अब से थोड़ी देर बाद इन दो महीनों में की गयी पुलिस कार्रवाई से संबंधित बिन्दुओं की जानकारी मीडिया को देंगे।

\*\*\*\*\*

धनबाद स्थित आईआईटी –आईएसएम में आयोजित नेशनल कॉन्फ्रेंस ऑन क्रिटिकल मेटल्स, रीसाइक्लिंग, इनोवेशन, सेपरेशन एंड प्रोसेसिंग का आज दूसरा दिन है। यह तीन दिवसीय सम्मेलन गोल्डन जुबली लेक्चर थिएटर में आयोजित किया जा रहा है। इसमें देश-विदेश के वैज्ञानिक, नीति निर्माता और उद्योग विशेषज्ञ शामिल हो रहे हैं। इससे पहले कल इसका शुभारंभ किया गया। मौके पर नीति आयोग के सदस्य सह पद्म भूषण डॉ वीके सारस्वत ने कहा कि भारत को क्रिटिकल मिनरल्स के क्षेत्र में आत्मनिर्भर बनना बेहद जरूरी है।

\*\*\*\*\*

आकाशवाणी के ताजातरीन समाचारों के लिए आप हमारी

[वेबसाइट news on air.gov.in](http://news.onair.gov.in) पर लॉग ऑन कर सकते हैं।

ताजा समाचार एक्स हैंडल @AIR news alerts और फेसबुक पेज All India Radio news पर भी उपलब्ध है।

आप प्रादेशिक समाचार एकांश के एक्स हैंडल

@AIR news अंडर स्कोर\_ranchi

और

फेसबुक पेज आकाशवाणी न्यूज रांची,

इंस्टाग्राम पेज तथा

YOUTUBE Channel AIR NEWS Ranchi

पर भी हमारे बुलेटिन सुन सकते हैं।

\*\*\*\*\*

कर्मचारी राज्य बीमा निगम के क्षेत्रीय निदेशक राजीव रंजन ने साहिबगंज जिले का दौरा किया। साहिबगंज नगर पर्सद में आयोजित एक कार्यक्रम में सफाई कर्मियों और विभिन्न संगठनों से जुड़े मजदूरों को उन्होंने जागरुक किया।

\*\*\*\*\*

रांची के मोरहाबादी स्थित डॉ. रामदयाल मुंडा जनजातीय कल्याण शोध संस्थान की ओर से आज से तीन दिवसीय प्रथम धरती आबा आदिवासी फिल्म महोत्सव शुरू हो गया है। राज्य के कल्याण मंत्री चमरा लिंडा ने इसका उद्घाटन किया। 16 अक्तूबर तक आयोजित इस महोत्सव में देशभर से 100 से अधिक फिल्मकार शामिल हो रहे हैं। तीन दिनों तक 52 फिल्मों की प्रस्तुति की जाएगी।

\*\*\*\*\*

सिमडेगा पुलिस ने एक बड़ी कार्रवाई करते हुए 62 किलो से ज्यादा गांजा बरामद किया है। गांजा की यह खेप कार के जरिये ओडिशा से बिहार ले जायी जा रही थी। पुलिस अधीक्षक एम अर्शी ने बताया कि कार की डिककी में वेल्डिंग कर एक केबिन बनाया गया था और उसमें 50 पैकेट में गांजा रखा गया था। कार का चालक बिहार के सीवान का रहने वाला विशाल पटेल है, जिसे गिरफ्तार कर किया गया है।

\*\*\*\*\*

पलामू जिले में पोस्ते की खेती के खिलाफ जागरुकता अभियान प्रभावी तरीके से चलाया जा रहा है।

\*\*\*\*\*

बेंचमार्क घरेलू शेयर सूचकांक, सेंसेक्स और निफ्टी में आज सुबह के कारोबार में गिरावट देखी गई। ताजा समाचार मिलने तक, सेंसेक्स दो सौ 47 अंक गिरकर 82 हजार 76 पर था, जबकि निफ्टी 72 अंक गिरकर 25 हजार 153 पर आ गया।

\*\*\*\*\*

सर्राफा बाजार में आज रांची में 22 कैरेट सोने का भाव एक लाख 16 हजार 500 रुपये प्रति दस ग्राम है जबकि चांदी की कीमत एक लाख 95 हजार रुपये प्रति किलो है।

\*\*\*\*\*

खूटी स्थित नेताजी सुभाषचंद्र बोस आवासीय विद्यालय की आठवीं कक्षा के छात्र सुधीर सांगा ने झारखंड की कपाउंड अंडर-14 बालक वर्ग की तीरंदाजी टीम में स्थान बनाया है। सुधीर का चयन एसजीएफआइ नेशनल तीरंदाजी प्रतियोगिता के लिए हुआ है। प्रतियोगिता का आयोजन नवंबर में उत्तर प्रदेश के वाराणसी में होगा। सुधीर का चयन 11 से 12 अक्टूबर तक रांची के खेलगांव में आयोजित राज्यस्तरीय चयन प्रतियोगिता में हुआ।

\*\*\*\*\*

डीएवी की राज्यस्तरीय खो-खो प्रतियोगिता के अंडर-17 बालक वर्ग में डीएवी गांधीनगर विजेता बना। डीएवी हेहल की मेजबानी में आयोजित प्रतियोगिता के फाइनल में गांधीनगर ने डीएवी इस्पात बोकारो को पराजित किया। प्राचार्य प्रदीप कुमार झा ने विजेता टीम को हार्दिक बधाई दी।

\*\*\*\*\*